

**REGIONAL NEWS UNIT  
AKASHVANI, GUWAHATI  
0000000000**

**Date : 22-05-2026**

**Time : 1205 Hrs**

***Assamese Midday Bulletin***

***Headlines***

- ১। ৰাজ্যপালৰ ভাষণেৰে ষোড়শ অসম বিধানসভাৰ প্ৰথমখন অধিবেশনৰ আজি দ্বিতীয়দিনাৰ কাৰ্যক্রমগণিকা আৰম্ভ।
- ২। ৰাজ্যপালৰ ভাষণত ব্যয় সংকোচনৰ ব্যৱস্থা, অনুপ্ৰবেশ নিয়ন্ত্ৰণ আৰু বান সমস্যাৰ সমাধানত গুৰুত্ব আৰোপ।
- ৩। জুবিন গাৰ্গৰ মৃত্যুৰ গোচৰত অভিযুক্ত শ্যামকানু মহন্তৰ জামিন আবেদনৰ আজি শুনানি গ্ৰহণ।

আৰু

- ৪। মালয়েছিয়া মাষ্টাৰ্ছ ছুপাৰ ফাইভ হাণ্ডেড প্ৰতিযোগিতাত অসমৰ অস্মিতা চলিহাৰ মহিলাৰ ছিংগলছৰ কোৱাৰ্টাৰ ফাইনেলত প্ৰবেশ।

0000000

ৰাজ্যপাল লক্ষ্মণ প্ৰসাদ আচাৰ্যৰ ভাষণেৰে ষোড়শ অসম বিধানসভাৰ প্ৰথমখন অধিবেশনৰ আজি দ্বিতীয়দিনাৰ কাৰ্যক্রমগণিকা আৰম্ভ হয়। ৰাজ্যপালগৰাকীয়ে ভাষণৰ আৰম্ভণিতে বিধানসভাৰ নৱ-নিৰ্বাচিত অধ্যক্ষ ৰঞ্জিত কুমাৰ দাসক অভিনন্দন জনায়। শ্ৰীদাসে তেওঁৰ দীৰ্ঘদিনীয়া অভিজ্ঞতাৰে জনসাধাৰণৰ স্বার্থত সদনৰ গৰিমা আৰু ঐতিহ্য বৰ্তাই ৰাখিব বুলি ৰাজ্যপালগৰাকীয়ে আস্থা ব্যক্ত কৰে। তেওঁ লগতে মুখ্যমন্ত্ৰী ড° হিমন্ত বিশ্ব শৰ্মাকে ধৰি নৱ-নিৰ্বাচিত বিধায়কসকলকো শুভেচ্ছা জনায়।

বাইট

ৰাজ্যপালগৰাকীয়ে নিজৰ ভাষণত আমেৰিকা যুক্তৰাষ্ট্ৰ-ইজৰাইল-ইৰানৰ সংঘৰ্ষৰ ফলত উদ্ভৱ হোৱা পৰিস্থিতিৰ বাবে ল'বলগীয়া ব্যয় সংকোচনৰ ব্যৱস্থা, সীমান্ত সুৰক্ষা আৰু অনুপ্ৰবেশৰ সৈতে জড়িত বিভিন্ন বিষয় উল্লেখ কৰে। শ্ৰী আচাৰ্যই কয়, যে ৰাজ্য চৰকাৰে সীমান্তৰ সুৰক্ষা উন্নত কৰাৰ লগতে অনুপ্ৰবেশ নিয়ন্ত্ৰণ কৰাৰ বাবে কেন্দ্ৰীয় আৰু পশ্চিমবংগৰ চৰকাৰৰ সৈতে লগ লাগি কাম কৰিব। তেওঁ কয়, যে নতুন চৰকাৰে নিৰ্বাচনৰ সময়ত দিয়া প্ৰতিশ্ৰুতি অনুসৰি ২ লাখ চাকৰি প্ৰদান, অধিক বিনিয়োগ আকৰ্ষণ আৰু ৰাজ্যত বিদ্যুতৰ উৎপাদন বৃদ্ধিৰ বাবে কাম কৰিব।

## বাইট

ৰাজ্যপালগৰাকীয়ে লগতে বিগত ৫ বছৰত দখলিকৃত চৰকাৰী ভূমি আৰু বনাঞ্চল দখলমুক্ত কৰাৰ বাবে চলোৱা উচ্ছেদ অভিযান আগলৈও অব্যাহত থাকিব বুলি উল্লেখ কৰে। ৰাজ্যত বান সমস্যা দূৰ কৰাৰ বাবে ১৮ হাজাৰ কোটি টকা আবণ্টন দিয়া হ'ব বুলি ৰাজ্যপাল আচাৰ্যই আশ্বাস দিয়ে। তেওঁ কয়, যে ৰাজ্যখনলৈ শান্তি আৰু সুস্থিততা ঘূৰি আহিছে আৰু মাত্ৰ ৩ খন জিলাক বাদ দি সমগ্ৰ ৰাজ্যৰ পৰা সশস্ত্ৰ বাহিনীৰ বিশেষ ক্ষমতা আইন প্ৰত্যাহাৰ কৰা হৈছে। বিগত সময়ছোৱাত কেইবাখনো শান্তি চুক্তি আৰু বুজাবুজিৰ চুক্তি সম্পাদিত হোৱা বুলি উল্লেখ কৰি ৰাজ্যপালগৰাকীয়ে কয়, যে ১০ হাজাৰতকৈ অধিক উগ্ৰপন্থীৰ সদস্য মূল সূতিলৈ ঘূৰি আহিছে। তেওঁ নিষিদ্ধ ঘোষিত আলফা স্বাধীনৰ সদস্যসকলক হিংসাৰ পথ পৰিহাৰ কৰি আলোচনাৰ মেজলৈ আহিবলৈ আহ্বান জনায়। ৰাজ্যখনে অৰ্থনৈতিক প্ৰগতিৰ ক্ষেত্ৰত উল্লেখযোগ্য সাফল্য অৰ্জন কৰা বুলি উল্লেখ কৰি শ্ৰী আচাৰ্যই কয়, যে বিগত পাঁচ বছৰত অসমৰ মুঠ ৰাজ্যিক ঘৰুৱা উৎপাদন প্ৰায় ১৬ শতাংশৰ বাৰ্ষিক চক্ৰবৃদ্ধি হাৰত বাঢ়িছে। ২০২৮-২৯ বৰ্ষৰ ভিতৰত অৰ্থনীতি ১০ লাখ কোটি টকালৈ বৃদ্ধি পোৱাৰ দিশে অসম অগ্ৰসৰ হৈছে বুলি তেওঁ মন্তব্য কৰে। তেওঁ কয়, যে জনমূৰি আয়ো দুগুণতকৈ বৃদ্ধি পাইছে আৰু মূলধনী ব্যয় ২০২৫-২৬ বৰ্ষত ২৬ হাজাৰ ৫৩১ কোটি টকালৈ বৃদ্ধি পাইছে। ৰাজ্যপালৰ ভাষণ চলি থকাৰ সময়তে বিৰোধী কংগ্ৰেছ দলৰ সদস্যসকলে সদন ত্যাগ কৰে আৰু সদনৰ বাহিৰত মূল্যবৃদ্ধিৰ বিৰুদ্ধে হাতে হাতে প্লেকাৰ্ড লৈ প্ৰতিবাদ সাব্যস্ত কৰে।

ৰাজ্যপালৰ ভাষণৰ পাছত অধ্যক্ষই সদনৰ কাম-কাজ ৪৫ মিনিটৰ বাবে বিৰতি ঘোষণা কৰে। ইয়াৰ পাছতে শাসকীয় দলৰ বিধায়ক বিশ্বজিৎ ফুকনে ৰাজ্যপালৰ ভাষণ সন্দৰ্ভত ধন্যবাদসূচক প্ৰস্তাৱ উত্থাপন কৰে। বিধায়ক সুশান্ত বৰগোহাঁয়ে এই প্ৰস্তাৱৰ প্ৰতি সমৰ্থন জনায়। অধ্যক্ষই ইয়াৰ পাছতে সদনৰ কাৰ্যক্ৰমণিকা ২৫ মে'লৈ স্থগিত ঘোষণা কৰে।

চাৰিদিনীয়া এই অধিবেশনৰ ২৬ মে'ত অন্ত পৰিব।

০০০০০০০

জুবিন গাৰ্গৰ মৃত্যুৰ গোচৰত অন্যতম অভিযুক্ত শ্যামকানু মহন্তৰ জামিন আবেদনৰ শুনানি আজি গ্ৰহণ কৰা হ'ব। গুৱাহাটী উচ্চ ন্যায়ালয়ৰ ন্যায়াধীশ মিতালী ঠাকুৰীয়াৰ বিচাৰপীঠৰ নিৰ্দেশ অনুসৰি আৰক্ষীয়ে আজি শ্যামকানু মহন্তৰ জামিন আবেদন সন্দৰ্ভত আদালতত কেচ ডায়েৰী দাখিলৰ সন্ভাৱনা আছে। উল্লেখযোগ্য যে যোৱা ১৫ মে'ত অভিযুক্ত শ্যামকানু মহন্তৰ জামিনৰ সপক্ষে কলকাতাৰ পৰা ভাৰ্চুৱেল মাধ্যমেৰে অধিবক্তা ৰাজদীপ বেনাৰ্জীয়ে যুক্তি দৰ্শাইছিল আৰু চৰকাৰী পক্ষৰ হৈ মহাধিবক্তা দেৱজিৎ শইকীয়াই ওকালতি কৰিছিল। সেইদিনাই আদালতে চৰকাৰী পক্ষক আজিৰ দিনটোত গোচৰৰ কেচ ডায়েৰী দাখিল কৰিবলৈ নিৰ্দেশ দিছিল।

০০০০০০০

নগাঁও জিলাৰ কলিয়াবৰ নলতলী, আৰিমবাৰ গুৰুকুল বিদ্যালয়ৰ ছাত্ৰ জোনাক জ্যোতি বৰদলৈ আন্তঃৰাষ্ট্ৰীয় মহাকাশ বিজ্ঞান প্ৰতিযোগিতা (ISSC) ২০২৬ত উত্তীৰ্ণ হৈ নাচাৰ শিক্ষামূলক কাৰ্যসূচীলৈ নিৰ্বাচিত হৈছে। অষ্টম শ্ৰেণীৰ ছাত্ৰগৰাকী আমেৰিকা যুক্তৰাষ্ট্ৰৰ বিশ্বপ্ৰসিদ্ধ মহাকাশ গৱেষণা সংস্থাটোৰ শিক্ষামূলক কাৰ্যসূচীলৈ নিৰ্বাচিত হোৱাত নগাঁৱৰ জিলা আয়ুক্ত দেৱাশীষ শৰ্মাই তেওঁক অভিনন্দন জ্ঞাপন কৰে। উল্লেখযোগ্য যে অহা ডিচেম্বৰ মাহৰ প্ৰথম সপ্তাহত তিনিদিনীয়া এই কাৰ্যসূচীৰ বাবে ছাত্ৰগৰাকী আমেৰিকালৈ

যাব আৰু তাত তেওঁ নাচাৰ বিভিন্ন কাৰ্যপদ্ধতি তথা গৱেষণামূলক আলোচনা চক্ৰত অংশগ্ৰহণ কৰিব। এই ভ্ৰমণকালত জোনাক জ্যোতিয়ে বিখ্যাত মহাকাশচাৰী ড০ ডন থমাছৰ সৈতে বাৰ্তালাপ কৰিব।

০০০০০০০

ৰাজ্যৰ পৰিবহণ আন্তঃগাঁথনি নৱতম সংযোজন হিচাপে আজি গুৱাহাটীৰ লালগণেশত ড° শ্যামাপ্ৰসাদ মুখাৰ্জী উৰণ সেতু উদ্বোধন কৰা হ'ব। সন্ধিয়া ৬ বজাত আয়োজিত উদ্বোধনী অনুষ্ঠানত মুখ্যমন্ত্ৰী ড° হিমন্ত বিশ্ব শৰ্মা মুখ্য অতিথি হিচাপে উপস্থিত থকাৰ লগতে গুৱাহাটীৰ সাংসদ বিজুলী কলিতা মেধি, নৱনিৰ্বাচিত বিধায়ক প্ৰদ্যুৎ বৰদলৈ, বিজয় কুমাৰ গুপ্তা, দিপ্লু বঞ্জন শৰ্মা, ড° তপন দাস আৰু গুৱাহাটী পৌৰ নিগমৰ মেয়ৰ মৃগেন শৰণীয়া উপস্থিত থাকিব। ২ দশমিক ৮ কিলোমিটাৰ দৈৰ্ঘ্যৰ এই উৰণসেতুখন ৩৭৬ কোটি টকা ব্যয়সাপেক্ষে নিৰ্মাণ কৰা হৈছে।

০০০০০০০

আকাশবাণী গুৱাহাটীৰ আঞ্চলিক বাতৰি বিভাগৰ দৃষ্টিপাত অনুষ্ঠানত কাইলৈ নিশা ৮ বাজি ২ মিনিটত সমাজ জীৱনত কৃত্ৰিম বুদ্ধিমত্তাৰ প্ৰভাৱ সম্পৰ্কীয় এটি আলোচনা প্ৰচাৰ কৰা হ'ব। আলোচনাত অংশগ্ৰহণ কৰিব বিষয়বস্তুৰ বিশেষজ্ঞ ইন্দ্ৰনীল তালুকদাৰ আৰু কাব্যনীল তালুকদাৰে। অনুষ্ঠানটিৰ আঁত ধৰিব জিণ্টি ৰাণী ডেকাই। অনুষ্ঠানটিৰ প্ৰযোজনা আকাশবাণী গুৱাহাটীৰ বাতৰি বিভাগৰ।

০০০০০০০

বাক্সা জিলাৰ গৰুমাৰাত বনৰীয়া হাতীৰ আক্ৰমণত মহোদৰ বড়ো নামৰ এজন লোক গুৰুতৰভাৱে আহত হয়। মানাহ ৰাষ্ট্ৰীয় উদ্যানৰ পৰা ওলাই অহা দুটা হাতীয়ে কৰা আক্ৰমণত আহত লোকগৰাকীক মুছলপুৰ অসামৰিক চিকিৎসালয়লৈ লৈ যোৱা হৈ যদিও উন্নত চিকিৎসাৰ বাবে তেওঁক বৰপেটা চিকিৎসা মহাবিদ্যালয়লৈ প্ৰেৰণ কৰা হয়। অঞ্চলটোত খাদ্যৰ সন্ধানত জনাঞ্চললৈ ওলাই অহা হাতীকে ধৰি আন বনৰীয়া জীৱ-জন্তুৰে সৃষ্টি কৰা সঙ্ক্ৰাস নিয়ন্ত্ৰণ কৰিবলৈ বিভিন্ন দল-সংগঠনে চৰকাৰৰ আহ্বান জনাইছে।

আনহাতে গোৱালপাৰা জিলাৰ লখিপুৰতো বনৰীয়া হাতীৰ এটা জাকে বিচৰণ কৰা পৰিলক্ষিত হৈছে। এই হাতীৰ জাকটো খাদ্যৰ সন্ধানত মেঘালয়ৰ পৰা লখিপুৰৰ বনাঞ্চললৈ নামি অহা বুলি প্ৰত্যক্ষদৰ্শীসকলে প্ৰকাশ কৰিছে।

০০০০০০০

কোৱালালামপুৰত অনুষ্ঠিত মালয়েছিয়া মাষ্টাৰ্ছ ছুপাৰ ফাইভ হাণ্ড্ৰেড প্ৰতিযোগিতাত অসমৰ অস্মিতা চলিহাই মহিলা শাখাৰ ছিংগলছৰ কোৱাৰ্টাৰ ফাইনেলত প্ৰৱেশ কৰিছে। অস্মিতাই কালি প্ৰি-কোৱাৰ্টাৰ ফাইনেলত মালয়েছিয়াৰ গ'হ জিন ৱেইক ২১-১৩, ২১-১৬ গেমত পৰাস্ত কৰে। খেলুৱৈগৰাকীয়ে ছুপাৰ ফাইভ হাণ্ড্ৰেড প্ৰতিযোগিতাত তৃতীয়বাৰৰ বাবে কোৱাৰ্টাৰ ফাইনেলত প্ৰৱেশ কৰিছে।

০০০০০০০

আই পি এল ক্ৰিকেট প্ৰতিযোগিতাত আজি হায়দৰাবাদত হ'বলগীয়া এখন খেলত ৰয়েল ছেলেঞ্জাৰ্ছ বাংগালুৰু ছানৰাইজাৰ্ছ হায়দৰাবাদৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে সাত বজাত আৰম্ভ হ'ব।

প্ৰতিযোগিতাত যোৱা নিশা আহমেদাবাদৰ নৰেন্দ্ৰ মোদী ষ্টেডিয়ামত অনুষ্ঠিত এখন খেলত গুজৰাট টাইটানছে চেন্নাই ছুপাৰ কিংছক ৮৯ ৰানত পৰাস্ত কৰে।

0000000

সমাপ্ত